



రాష్ట్రంలో సాగరమాల అభివృద్ధికి కమిటీ

33 మంది సభ్యుల నియామకం

పోర్టుల అనుసంధానం-మౌలిక వసతుల కల్పనే లక్ష్యం

లక్ష్యాలను నిర్దేశించిన ముఖ్యమంత్రి చంద్రబాబు

అమరావతి, ఫిబ్రవరి 8 : సుదీర్ఘతీర ప్రాంతాన్ని సద్వినియోగం చేసుకునేలా, పోర్టులను అనుసంధానిస్తూ అభివృద్ధి పరిచే బృహత్తర కార్యక్రమమైన సాగరమాల ప్రాజెక్టు వేగం పుంజుకుంది. ముఖ్యమంత్రి అధ్యక్షునిగా 33 మంది సభ్యులతో ఆంధ్రప్రదేశ్ సాగరమాల కమిటీని రాష్ట్ర ప్రభుత్వం ఏర్పాటు చేసింది. రాష్ట్రంలో సాగరమాల ప్రాజెక్ట్ అమలు తీరును ఎప్పటికప్పుడు సమీక్షించి, వివిధ శాఖలను సమన్వయ పరుస్తూ, నిర్దేశిత సమయంలో లక్ష్యాలను చేరేలా కృషి చేయడమే లక్ష్యంగా ఈ కమిటీ పనిచేయాలని ముఖ్యమంత్రి నారా చంద్రబాబునాయుడు కమిటీకి నిర్దేశించారు. బుధవారం వెలగపూడి సచివాలయంలోని తన కార్యాలయంలో ఆంధ్రప్రదేశ్ సాగరమాల కమిటీ తొలి సమావేశాన్ని ముఖ్యమంత్రి నిర్వహించారు.

దేశంలోనే రెండో అతిపెద్ద తీరప్రాంతం కలిగిన ఆంధ్రప్రదేశ్ లో పోర్టు ఆధారిత పారిశ్రామిక అభివృద్ధికి విస్తృత అవకాశాలు ఉన్నాయని ముఖ్యమంత్రి అన్నారు. ఇందుకు అత్యుత్తమ మౌలిక సదుపాయాలను తక్కువ వ్యయంతో కల్పిస్తే పెద్దఎత్తున అభివృద్ధికి ఆస్కారం వుంటుందని చెప్పారు. రాష్ట్రంలో సాగరమాల ప్రాజెక్ట్ పనులు చురుగ్గా సాగేందుకు పోర్టులు, క్లస్టర్ల వారీగా ప్రత్యేక కార్యాచరణ ప్రణాళిక రూపొందించాలని సూచించారు.

సాగరమాల ప్రాజెక్టులో భాగంగా ఆయా ప్రాంతాల్లో వున్న అవకాశాలు, కల్పించాల్సిన మౌలిక సదుపాయాలు గుర్తించి సత్వరం స్పందించేలా కమిటీ పనిచేయాలని ముఖ్యమంత్రి స్పష్టం చేశారు. ప్రాజెక్టు అమలు, పర్యవేక్షణ, నివేదికల రూపకల్పనకు ప్రతి శాఖ నుంచి ఒక నోడల్ అధికారిని నియమించాలని చెప్పారు. రోడ్లు, రైలు మార్గాలతో పాటు అంతర్గత జల రవాణాకు ప్రోత్సాహం అందించాల్సి వుందన్నారు. విశాఖ పోర్టు ట్రస్ట్ నోడల్ ఏజెన్సీగా అంతర్గత జల రవాణా ప్రాజెక్ట్ అమలు చేస్తామని చెప్పారు.



రాష్ట్రంలో విశాఖపట్నంతో సహా 13 ప్రధాన పోర్టులు వుండగా, వీటికి తోడు రెండు పారిశ్రామిక కారిడార్లు, ఐదు సెజ్లు రానున్నాయని ముఖ్యమంత్రి చెప్పారు. కృష్ణపట్నం పోర్టు త్వరలోనే స్పెషల్ ఎంప్లాయ్మెంట్ జోన్గా కానుందని అన్నారు. పోర్టులు, కారిడార్లు అన్నింటికీ జాతీయ రహదారులు, రైల్వే మార్గాలతో అనుసంధానం చేసేందుకు సాగరమాలను సమర్థంగా ఉపయోగించుకొని రవాణా ఖర్చులను గణనీయంగా తగ్గించేలా కృషి చేయాలని చెప్పారు.

సాగరమాల కింద విశాఖ పోర్టు ట్రస్ట్, ఆంధ్రప్రదేశ్ ప్రభుత్వం సంయుక్తంగా రూ. 1,30,762 కోట్ల విలువైన 90 ప్రాజెక్టులకు సంబంధించిన ప్రతిపాదనలు కేంద్రానికి అందజేసినట్లు ముఖ్యమంత్రి చెప్పారు. వీటి అమలుకు సమగ్ర కార్యాచరణ ప్రణాళిక తయారు చేయాలని అన్నారు. పనుల పురోగతిపై రెండు నెలలకోసారి సమీక్షలు నిర్వహించి తనకు నివేదికలు అందించాలని అధికారులను ఆదేశించారు.

సమావేశంలో రాష్ట్ర మంత్రులు పి నారాయణ, కింజరపు అచ్చెన్నాయుడు, కొల్లు రవీంద్ర, మచిలీపట్నం లోక్సభ సభ్యుడు కొనకళ్ళ నారాయణ, సాగరమాల ప్రాజెక్ట్ సంయుక్త కార్యదర్శి రవీంద్ర అగర్వాల్, రాష్ట్ర ప్రభుత్వ ప్రత్యేక ప్రధాన కార్యదర్శులు, ముఖ్య కార్యదర్శులు, ఇతర ఉన్నతాధికారులు పాల్గొన్నారు.